

جس عورت سے زنا کیا، اس کی بیٹی سے نکاح کرنا کیسا؟

مجیب: ابو محمد مفتی علی اصغر عطاری مدنی

فتویٰ نمبر: Nor-12978

تاریخ اجراء: 12 صفر المظفر 1445ھ / 30 اگست 2023ء

دارالافتاء اہلسنت

(دعوت اسلامی)

سوال

کیا فرماتے ہیں علمائے کرام اس مسئلہ کے بارے میں کہ زید نے ہندہ کے ساتھ زنا کیا جبکہ ہندہ کی پہلے ہی سے ایک لڑکی موجود ہے۔ تو کیا زید ہندہ زانیہ کی اُس لڑکی سے نکاح کر سکتا ہے؟ شریعت اس بارے میں ہماری کیا رہنمائی کرتی ہے؟

بِسْمِ اللّٰهِ الرَّحْمٰنِ الرَّحِیْمِ

الْجَوَابُ بِعَوْنِ الْمَلِکِ الْوَهَّابِ اَللّٰهُمَّ هِدَايَةَ الْحَقِّ وَالصَّوَابِ

استغفر اللہ! زنا کرنا، ناجائز و حرام، جہنم کا مستحق بنانے والا، بے حیائی پر مشتمل کام ہے۔ اس کی شدید مذمت قرآن و حدیث میں بیان ہوئی ہے۔ اس برے فعل سے بچنا ہر مسلمان پر لازم و ضروری ہے۔ لہذا پوچھی گئی صورت میں زید اور ہندہ دونوں پر شرعاً لازم ہے کہ توبہ کے تمام تقاضے پورے کرتے ہوئے اس گناہ سے صدق دل سے اللہ عز و جل کی بارگاہ میں توبہ کریں اور آئندہ اس گناہ سے باز رہیں، نیز ہر اس چیز سے دور بھاگیں جو اس گناہ میں معاون و مددگار بنے۔

البتہ پوچھی گئی صورت میں زید کا نکاح ہندہ زانیہ کی لڑکی سے کسی صورت نہیں ہو سکتا، کیونکہ زانی اور زانیہ کے اصول و فروع ایک دوسرے پر حرام ہو جاتے ہیں، اب ہندہ زانیہ کی لڑکی زنا کے سبب زید پر حرام ہو چکی ہے لہذا اس لڑکی سے زید کا نکاح کرنا، ناجائز و حرام ہے۔

زنا کی مذمت پر ارشاد باری تعالیٰ ہے: ”وَلَا تَقْرَبُوا الزَّانِيَ اِنَّهُ كَانَ فَاحِشَةً ۗ وَسَاءَ سَبِيْلًا ﴿۳۲﴾“ ترجمہ کنز الایمان: ”

اور بدکاری کے پاس نہ جاؤ، بے شک وہ بے حیائی ہے اور بہت ہی بُری راہ۔“ (القرآن الکریم: پارہ 15، سورۃ بنی اسرائیل، آیت

زنا کی نحوست اور اس کی ہولناکی کا اندازہ درج ذیل احادیث مبارکہ سے لگائیے۔ جیسا کہ صحیح بخاری میں حضرت سمرہ بن جندب رضی اللہ عنہ سے مروی ایک طویل حدیث ہے کہ حضور اقدس صلی اللہ علیہ وسلم نے ارشاد فرمایا: ”رأيتُ الليلة رجلين اتيانى فاخذا بيدي فاخرجانى الى الارض المقدسة۔۔ فانطلقنا الى ثقبٍ مثل التنور اعلاه ضيق واسفله واسع يتوقد تحته نارٌ فاذا اقترب ارتفعوا حتى كادوا ان يخرجوا فاذا خمدت رجعوا فيها وفيها رجال ونساء عراةً فقلتُ: من هذا؟ قالوا:۔۔ والذى رأيتُه فى الثقب فهم الزناة“ یعنی میں نے آج رات دیکھا کہ دو شخص میرے پاس آئے اور میرا ہاتھ پکڑ کر مجھے مقدس زمین کی طرف لے گئے۔ ہم چلتے رہے اور تنور کی مثل ایک سوراخ کے پاس پہنچے جو اوپر سے تنگ اور نیچے سے کشادہ تھا۔ اس کے نیچے آگ جل رہی تھی۔ آگ کی وجہ سے اس میں موجود لوگ باہر نکلنے کے قریب ہوتے تھے پھر جب آپ کے شعلے نیچے جاتے تو اس میں موجود افراد بھی نیچے چلے جاتے۔ اس میں برہنہ مرد اور عورتیں تھے۔ میں نے پوچھا یہ کون ہیں؟ تو ان دونوں نے (کچھ دیر بعد) عرض کی کہ جن لوگوں کو آپ نے سوراخ میں دیکھا وہ زانی ہیں۔ (صحیح بخاری، کتاب الجنائز، باب ما قيل فى اولاد المشرکين، ج 02، ص 100، دار طوق النجاة، ملقطاً)

زانہ کی لڑکی سے نکاح حرام ہے چنانچہ ارشاد باری تعالیٰ ہے: ”وَرَبَّابِكُمْ الَّتِي فِي حُجُورِكُمْ مِّنْ نِّسَابِكُمُ الَّتِي دَخَلْتُمْ بِهِنَّ“ ترجمہ کنز الایمان: ”حرام ہوئیں تم پر ان کی بیٹیاں جو تمہاری گود میں ہیں اُن بیبیوں سے جن سے تم صحبت کر چکے ہو۔“ (القرآن الکریم: پارہ 05، سورۃ النساء، آیت 23)

سیدی اعلیٰ حضرت علیہ الرحمہ فتاویٰ رضویہ میں اس آیت مبارکہ کے تحت فرماتے ہیں: ”الَّتِي دَخَلْتُمْ بِهِنَّ“ یعنی ان عورتوں کی بیٹیاں جن کے ساتھ تم نے صحبت کی، معلوم ہو اصراف اسی قدر علت تحریم ہے اور یہ قطعاً زانیہ میں بھی ثابت کہ وہ ایک عورت ہے جس کے ساتھ اس نے صحبت کی، لاجرم بحکم آیت اس کی بیٹی اس پر حرام ہوگئی۔“ (فتاویٰ رضویہ، ج 11، ص 354، رضافاؤنڈیشن، لاہور)

زانہ کے اصول و فروع زانیہ پر حرام ہو جاتے ہیں۔ جیسا کہ تنویر الابصار اور در مختار میں ہے: ”(و) حرم أيضاً بالصهرية (أصل من نيته۔۔ و فروعهن) مطلقاً“ یعنی حرمت مصاہرت کی وجہ سے زانیہ کے اصول و فروع زانیہ پر مطلقاً حرام ہو جاتے ہیں۔

اس عبارت کے تحت رد المحتار میں ہے: ”قال فى البحر: أراد بالحرمة المصاهرة الحرمات الأربع حرمة المرأة على أصول الزانى وفروعه نسباً ورضاعاً، وحرمة أصولها وفروعها على الزانى نسباً ورضاعاً“

کما فی الوطاء الحلال“ یعنی بحر الرائق میں فرمایا کہ یہاں حرمتِ مصاہرت سے چار طرح کی حرمت مراد ہے، زانی کے اصول و فروع، چاہے نسب کی وجہ سے ہوں یا رضاعت کی وجہ سے ان پر زانیہ حرام ہے اور زانیہ کے اصول و فروع، چاہے وہ نسب سے ہوں یا رضاعت کی وجہ سے، یہ سب زانی پر حرام ہیں جیسے کہ حلال وطی کی وجہ سے ہوتا ہے۔ (رد المحتار مع الدر المختار، کتاب النکاح، ج 03، ص 32، مطبوعہ بیروت، ملتقطاً)

فتاویٰ عالمگیری میں ہے: ”فمن زنی بامرأة حرمت علیہ أمها وإن علت وابتہا وإن سفلت، وکذا تحرم المزنی بھا علی آباء الزانی وأجداده وإن علوا وأبنائه وإن سفلوا، کذا فی فتح القدر“ یعنی جس نے کسی عورت کے سے زنا کیا تو اس عورت کی ماں اوپر تک زانی پر حرام ہے، یونہی اس عورت کی بیٹی نیچے تک زانی پر حرام ہے۔ اسی طرح زانیہ پر زانی کے آباؤ اجداد اوپر تک اور بیٹی نیچے تک حرام ہو جائیں گے، جیسا کہ فتح القدر میں مذکور ہے۔ (فتاویٰ عالمگیری، کتاب النکاح، ج 01، ص 274، دار الفکر، بیروت)

فتاویٰ یورپ میں ایک سوال کے جواب میں مذکور ہے: ”مزنیہ کی لڑکی خواہ کسی کے نطفہ سے ہو، زانی پر ہمیشہ ہمیشہ کے لیے حرام ہے۔“ (فتاویٰ یورپ، ص 428، مکتبہ جام نور، دہلی)

مفتی عبد المنان اعظمی علیہ الرحمہ سے سوال ہوا: ”زید نے عابدہ سے ہم بستری کی، عابدہ اپنی لڑکی کی شادی زید سے کرنا چاہتی ہے، عابدہ کا شوہر بکر ہے، کیا عابدہ کی لڑکی کا نکاح زید کے ساتھ جائز ہے؟ اگر نہیں تو کوئی دوسری صورت ہے۔ عابدہ کی لڑکی کا نکاح زید سے کیا جاسکتا ہے؟“ آپ علیہ الرحمہ اس کے جواب میں ارشاد فرماتے ہیں: ”صورت مسئلہ میں عابدہ کی لڑکی کی شادی اس کے ساتھ زنا کرنے والے سے کسی صورت میں نہیں ہو سکتی۔“ (فتاویٰ بحر العلوم، ج 02، ص 521، شبیر برادرز، لاہور)

وَاللّٰهُ اَعْلَمُ عَزَّوَجَلَّ وَرَسُوْلُهُ اَعْلَمُ صَلَّى اللهُ تَعَالَى عَلَيْهِ وَاٰلِهٖ وَسَلَّمَ



Dar-ul-Ifta Ahlesunnat (Dawat-e-Islami)



www.daruliftaahlesunnat.net



daruliftaahlesunnat



DaruliftaAhlesunnat



Dar-ul-ifta AhleSunnat



feedback@daruliftaahlesunnat.net